



Eritrean United National Front

መዓልቲ ደቂ ኣንስትዮ ደሚቕ ክኸብር ስርዓት ህግደፍ ንወግድ!

8 መጋቢት 2022

መዓልቲ ደቀንስትዮ ብዓለምለኸ ደረጃ ምብዓል ካብ ዝጀመር እነሆ ሎሚ መበል III ዓመት ምዃኑ እዩ። መበገሲ ዕላማኡ ድማ ጾታዊ ማዕርነት ንምርግጋጽን ጾታዊ ኣድልዎ ዘይብሉ ዝሓሸ ሕብረተሰብ ምምስራትን እዩ ኔሩ። እንተኾነ እቲ ልዕሊ 110 ዓመታት ዘቀደረ ቅዱስ ጭረታ ኣብ ወረቓት ዝሰፈረ ብዙሕ ወርቃዊ ውሳኔታት ንምግባር ዝሓዘ ኣኳ ኣንተኾነ፣ ኣብ ባይታ ግን ነቲ መሰረታዊ ዕላምኡ ዘንጸባርቕ ስራሕ ንምስራሕ ብዙሕ ዝተርፈና ምዃኑ ንምርኣይ ዘጸግም ኣይኮነን።

ጾታዊ ማዕርነት ክበሃል ከሎ ዝተፈለለዩ ሕብረተሰብ ከከም ማሕበረ-ቁጠባዊ ደረጃ ምዕባሌቲ ቀዳምነት ዝህቦ ኣጀንዳ ክህልዎ ይኸእልዮ። ኣብ ምዕባሌ ሃገራት ኣብ ስራሕ ዝተዋፈሩ ደቂ ኣንስትዮ ንሓደ ዓይነት ስራሕ ምስ ኣሕዋተን ደቂ ተባዕትዮ ማዕረ ክፍሊት ክዋሃቦ ቀዳማይ ጠለብን ክኸውን ይኸእል ይኸውን። ኣብ ከም ሃገርና ዝኣመሰለ ድሑራት ሃገራት ግን ማዕረ ክፍሊት ዝበሃል ነገር ቅድሚ ህይወት ደቂ ኣንስትዮ ዝስራዕ ኣይኮነን። ደቂ ኣንስትዮ ኣብ ቅድሚ ደቀንን ሰብኡተንን ክድፈሩን ክቕተላን ምርኣይ ወይ ምስማዕ ማዓልታዊ ዜና ሃገርናን ከባቢናን ኣብ ዝኾነሉ እዋን፣ ማዕረ ክፍሊት ዝብል ኣጀንዳ ብቐዳምነት ዝሰራዕ ኣይኮነን። ደቂ ኣንስትዮና ክብረንን ማዕርነተንን ተሓልዮ ክኸብር ኣንተኾይኑ ኣሕዋተን ደቂ ተባዕትዮ ነዚ ዝምጥን ንቕሓት ክጥርዩ ኣለዎም። ወዲ ተባዕታይ ንጻል ኣንስተይቲ ዘለኣለም ኣብ ትሕቲ ምሕረቱ እትነብር፣ ከም ባምቡላ እንተደልዩ ዘልዕላ እንተዘይደልዩ ዘንብራ ዘይኮነስ ቅድሚ ኣብ ሕገ ምብርኡ ሰብኣውን ደሞክራሲያውን መሰላታ ኣኸቢሩ ክኸይድ እንተኸኢሉ ጥራሕዩ ምዕሩይ ሕብረተሰብ ክጥረ ዝኸእል።

ጻል ኣንስተይቲ ፍርቂ ሕብረተሰብ እያ እናተባህለ ኣብ ፖለቲካውን ማሕበረ-ቁጠባውን መሰላታ ቁንጣር እኳ ዘይትረኽበሉ ኣብ ዘይፍትሓዊት ዓለም ኢና ንነብር ዘለና። እወ እዚ ከም ዝኾነ ካልእ ቃልሲ ባዕሰን ደቂ ኣንስትዮ ብግንባር ቀዳምነት ክቃላሉ ዘለወን ጉዳይ እኳ ኣንተኾነ፣ ንቕሓት ደቂ ተባዕትዮ ማዕረ-ማዕረኡ ክብ እንተዘይሉ ብሓደ ኢድካ ከም ምጥቓዕ እዩ ክኸውን። ደቂ ተባዕትዮ መሰል ደቂ ኣንስትዮ ምሕላው ከም ዕማሞም/ሚኖም ጌሮም ክሕዝዎ ይግባእ። ከመይሲ ሓንቲ ስድራቤት ብኡ ኣቢልካ እውን ጥዑይን ምዕሩይን ሕብረተሰብ ክህነጽ እንተኾይኑ ጥዕይቲ ኣደ ክትህሉ ኣለዎ። ጥዕይቲ ኣደ ክትህሉ ድማ ኣብ ሰብኣዊ ፖለቲካዊ ከምኡውን ማሕበረ-ቁጠባዊ ኣተሃላልዋኣ ክትቀስን ይግባእ። ብድርብ ወጽዓታት ዝማሰነት ኣደ ጥዑይ ውላድ ከተዕብስ ይትረፍ ጥዑይ ውላድ ክትወልድ እውን ኣይትክእልን እያ። ስለዚ መሰል ደቂ ኣንስትዮ ምሕላው ምእንቲ ደቂ ኣንስትዮ ኢልና ጥራሕ ዘይኮነስ ምእንቲ መላእ ሕብረተሰብ ኢልና እውን ኢና ክንነቕሓሉን ከነኸብሮን ዝግበኣና።

ሎሚ ኣብ ሃገርናን ከባቢናን ክንደይ ዝኣኸላ ደቂ ኣንስትዮ እየን ኣብቲ ናይ ምውሳኔ ጽፍሒ መንግስታዊ ኣካላት ዘለዎ ኢልካ ምሕታት ዘይኮነስ፣ ክንደይ ዝኣኸላ ደቂ ኣንስትዮ እየን ተደፈረን ኣካላውን ኣእሙራውን ሕማም ኣጥርየን ዘለዎ? ክንደይ ዝኣኸላ ደቂ ኣንስትዮኽ እየን ንጽባሒቱ ተመሊሶም ካብ ዘይርእይዎን ደቂ ተባዕትዮ ወሊደን ኣቦታት ዘይብሎም ቆልዑ ሓቕፊን ዘለዎ? እዞን ወዲ ከምዝን መዓልታዊ መዛረቢና ኣብ ዝኮነሉ ኩርናዕ ናይዚ ንነብረላ ዘለና ዓለም ኮይንና ኢና መበል III ዓመት መዓልቲ ደቂ ኣንስትዮ ኣነኸብሮ ዘለና። ናይ ብሓቂ፣ ንመበገሲ ዕላማ ናይዚ ክብር መዓልቲ ክንመስልሲ ይትረፍ ክሳብ ክንደይ ድሕሪት ተመሊስና ምህላውና ዘመልክት ሕማቕ እዋን ኢና ዘለና። እዚ ከምዚ ዝበለ ድሕሪት መታን ክንኣሊ እቲ ንድሕሪት ከም ቀንዲ መሳርሒኡ ጌሩ ዝገዝኣና ዘሎ ስርዓት ህግደፍ ክእለ ኣለዎ። ህግደፍ እናሃለወ ንድሕሪት እምበር ንቕድሚት ምግስጋስ ኣይከኣልን። ጥዑይ ሕልሚ ሕብረተሰብና ዝሰረቐ ስርዓት እናሃለወ ጾታዊ ማዕርነት ደቂ ኣንስትዮ ጥራሕ ዘይኮነስ፣ ሰብኣዊ መሰላት ኩሎም ዜጋታትና እውን ክሕሎ ዝከእል ኣይኮነን።

ዘራግ ማይ እናሃለወ ጽፍይ ማይ ኣይስተን ከምዝበሃል፣ ህግደፍ እናሃለወ ኣብ ውሽጢ ሃገርና ዝኸበር ማዕርነት ይኹን ኣብ ጎረብትና ዝርከብ ሰላም የለን። ኤርትራዊ ስሙር ሃገራዊ ግምባር ነቲ ንልዕሊ ሰላሳ ዓመታት ኣብ እንግድዓ ውጹዓት ደቂ ኣንስትዮናን መላእ ሕብረተሰብናን ሸይሸይ ክብል ዝጸንሐን ዘሎን ኣረሜናዊ ስርዓት ህግደፍ ንምኣይ ተዓጢቑ ኣሎ። ኣብ ቅድሚና ዘሎ ምርጫ ንጹርዮ። ሕጂኽ ካልእ ሰላሳ ዓመታት ገሌና ኣብ ባሕሪ፣ ገሌና ኣብ ምድረብዳሳ ሳሃራ፣ ገሌና ኣብ ፈቐዶ ድፋዓት ናይ ንፈልጦምን ዘይንፈልጦምን ሃገራት እናኸድናዶ ኣሻሻት ዜጋታትና ነህልቕ፣ ወይስ ኣብ ዝሓጸረ ግዜ ኩሎ መስዋእቲ ከፊልና ኣብ ሃገርና ንሓዋሩ ሰላምን ምርግጋእን ነስፍን? ዝብል ክልተ ንጹራት መማረጺታት ኣብ ቅድሚና ኣብ ዝቐረበሉ እዋን፣ ኤርትራዊ ስሙር ሃገራዊ ግምባር ነቲ ካላይ ምርጫ ወሲዱ ኣሎ። ደገፍ ናይ ኩሎ ደላይ ፍትሕን ደሞክራሲን ኣካል ሕብረተሰብና እንተተሓዊስዎ መስዋእትና ክውሕድ ቃልስናውን ክሓጽር ይከእል እዩ። ብድሕሪኡ ጥራሕዩ መሰል ደቂ ኣንስትዮና ግቡእ ቆላሕታ ክረክብ መሰረት ዝንጸፈሎ።

መዓልቲ ደቂ ኣንስትዮ ዘለኣለም ደሚቕ ትንበር

ዕወት ንፍትሓውን ደሞክራሲያውን ቃልሲ ህዝቢ ኤርትራ

ዝኸርን ክብርን ንስወኣትና።

ፈጻሚ ቤት ጽሕፈት ኤስሃግ